

L-Arloġġ Malti tal-Lira


“Imqiegħed bħal għassa
Fit-tokk minn tad-dar,
In-nghas bik ma jagħmel
La lejl u la nhar.”

I l-mastrudaxxa, l-arluġġar, il-pittur u l-induratur. Dawn l-erba' artiġġjani kollha jagħtu sehmmom biex jiffassal u jinhadem l-arloġġ Malti, jew kif inhu magħruf aħjar, l-arloġġ tal-Lira. Skont is-Sur Guido Lanfranco, l-arloġġ Malti jgħidulu wkoll tal-Lira għaliex meta jdoqq jagħmel l-istess hoss simili għal strument Grieg li jismu 'Lyra'. Hawn però min għandu ideat differenti. B'sengħa u hila kbira, dan l-arloġġ kien wieħed mill-isbah biċċiet għamara fi djar ta' nies nobbli, kavallieri u kjeriċi.

Huwa diffiċli biex wieħed jistabbilixxi eżatt l-oriġini ta' dan l-arloġġ. Huwa mahsub li dan l-istil ta' arloġġ huwa mnissel min-niċċ li huma simili hafna fid-disinn. Analizi li kienu saru juru li l-arloġġ Malti tal-Lira għandu tradizzjoni antika u jmur lura sas-seklu sbatax fejn dan l-arloġġ sar rikonoxxut bħala prodott Malti pur u xi haġa eżemplari tal-manifattura lokali.

Oriġinarjament l-arloġġ Malti kien jikkonsisti fil-kaxxa tan-nofs biss, però maż-żminijiet żdiedulu l-kuruna u wara l-mensola. L-injam li kien jiġi maħdum minnu l-arloġġ huwa dak magħruf bħala tal-punent. Daż-żmien jintuża wkoll l-injam tal-abjad. Il-kaxxa tikkonsisti fi tliet partijiet oħra li huma: l-bieba prinċipali bil-ħġieġa, il-bieba li jkun hemm il-kwadrant tal-arloġġ imwahnha magħħa u l-kwadrant tal-arloġġ li miegħu fuq in-naħa ta' wara jehel il-mekkanizmu tal-arloġġ. L-idejn tal-minutiera u tas-siġhat ikunu mwahnha fiċ-ċentru tal-wiċċ tal-arloġġ. In-naħa t' isfel tal-kwadrant fiha fetha li minnha jidher il-pendlu. Il-bieba prinċipali ta' barra jkollha ħġieġa halli b'hekk wieħed jipproteġi l-minutieri u l-mekkanizmu mit-trabijiet u tbaġħbis żejjed. Apparti l-mekkanizmu, il-ħġieġa hija wkoll indikazzjoni ta' kemm l-arloġġ għandu żmien. Dan għaliex fl-imghoddi l-ħġieġ kien ta' kwalità inferjuri u kien ikun immewweġ u mhux daqstant lixx.

L-arloġġ għandu żewġ fethiet żgħar f'kull ġenb tal-kaxxa li bħall-kumpliment tad-dekorazzjoni huma simetriċi. Dawn iservu halli meta jdoqq, il-hoss jinstema' sewwa. Il-kuluri li ġeneralment kien jinżebagħ bihom l-arloġġ huma; ikħal ċar jew skur, aħdar skur jew aħdar ikaṅġi fl-ikħal, aħmar jew marun, u iswed. Dan isir biex jinholoq kuntrast bejn l-induratura u l-kulur tal-arloġġ għal skopijiet artistiki. Hawn min jgħid però li l-kuluri



wżati kienu marbuta mal-iskala tas-soċjetà ta' min kien jordnah. L-ahmar huwa marbut mal-kavallieri, l-iswed mal-kleru u l-ahdar tan-negozjant.

Il-kwadrant tal-arloġġ huwa wkoll magħmul mill-injam. Huwa jkun fih tmien passati ġibs, filwaqt li l-kumpliment tal-kaxxa jkun fiha aktar minn għaxar passati. L-artist kien jiddekorar l-kwadrant billi jpingi xi fjuri fuq l-erba' kantunieri, filwaqt li fin-nofs kien ipoġġi n-numri miktubin bir-Ruman u li wkoll kienu jkunu mpingija bl-idejn. Il-minutiera u tas-sighat kienu jkunu magħmula mir-ramm. Il-pittura fin-nofs tal-kwadrant tal-arloġġ kienet tkun ikkummissjonata minn min ikun ordnah u kienet tikkonsisti minn xena f'xi rahal jew xi bini importanti. Din kienet tagħmel parti mill-karatteristika biex ikompli jissahhah is-suq Malti f'dik li hija arti. Dawn l-arloġġi minn dejjem kellhom prezz għoli, u għalhekk il-produzzjoni tagħhom kienet limitata. Kienu n-nies nobbli u ta' ċertu stoffa finanzjarja li kienu jordnaw dawn l-arloġġi. Il-post li ġeneralment kien isib ruhu l-arloġġ, kienet is-sala l-kbira li hafna drabi kienet tkun mimlija b'dekorazzjonijiet, sufani u għamara mill-aktar rikka.

Meta wiehed kien ikun irid jordna arloġġ, kien imur għand l-induratur li kien jiehu nota tad-daqs u d-disinn u mbagħad kien iqabbad mastrudaxxa tal-fiduċja tiegħu biex jaħdimlu l-kaxxa. L-induratur kien ikun jaf ukoll min huma l-aqwa arloġġara. Maż-żminijiet ċertu prattiċi nbiddlu, u hawn min bhas-Sur Joe Micallef, jahdem l-injam u jindura l-arloġġ huwa stess.



Is-sinjuri kienu jordnaw deheb veru għall-induratura, però min kien jixtieq arloġġ u l-introju finanzjarju tiegħu ma kienx daqshekk sostenibbli, l-induratura kienet issir bil-fidda u fuqha jingħata tip ta' verniċ li l-induraturi jsibuh ukoll bhala mistura. Dan kien jagħmel il-fidda tixbah lid-deheb illustrat.

Il-proċess tal-induratura

Il-proċess biex issir l-induratura fuq l-arloġġ huwa wiehed twil u ta' paċenzja kbira. Tkellimt mas-Sur Joe Micallef, bniedem professjonali fix-xogħol tal-injam, l-induratura u t-tagħlim tagħhom, u spjegali ftit fuq dan il-proċess.

Wara li tinhadem il-kaxxa, din tingħata tliet passati kolla biex wiehed jissigilla kemm jista' jkun l-injam u wkoll biex ix-xoqqa jkollha ma xiex taqbad. Ix-xoqqa titwahhal kull fejn ikun hemm xi gonta jew inglettatura, halli jekk l-injam jagħmel xi moviment, il-ġibs ma jinqasamx.

Wara li tinxef il-kolla, l-arloġġ jibda jingħata passati ta' kolla mhallta mal-ġibs. Dan il-proċess isir kollu banju-marija. B'kollox trid tingħata madwar hmistax-il passata. Bl-ahhar passata, l-arloġġ jinhasel halli jingħalqulu l-pori li jista' jkun thallew waqt il-proċess tal-ġibs. Meta kull parti tal-



arlogg tkun nixfet sew, dan jigi xkatlat biex jinholoq wiċċ fin hafna.

Il-proċess li jkun imiss issa huwa li jitpoġġa d-disinn. Generalment id-disinn ikun simetriku, jigiġifieri li kull nofs ikun l-istess. Ta' min jinnota li s-simetrija hija wahda mir-regoli fl-arti u fl-arkitettura Barokka. Fil-fehma tiegħi, dan it-tip ta' arlogg nassoċjah mal-era Barokka, kemm minhabba ż-żmien li evolva fih, kif ukoll minhabba d-disinn elaborat u l-forma tiegħu. Wara li jitpoġġa d-disinn, dan irid jingiref b'ghodda apposta. Dan il-proċess iservi għal żewġ raġunijiet. L-ewwel biex meta tagħti l-bull, id-disinn ma jintilifx u t-tieni halli meta l-induratur ikun qed jiżbogh madwar l-indurar, ikollu gwida ma' xiex iżomm.



Wara li jingiref id-disinn, l-arlogg jingħata l-bull. Dan iservi bhala bażi għad-deheb. Huwa l-bull li jagħmel id-deheb ileqq.

L-istadju li jmiss huwa wiehed ta' paċenzja kbira speċjalment meta wiehed ikun għadu qed jitgħallem. It-tqegħid tad-deheb huwa proċess li jsir b'attenzjoni għaliex il-folji huma tant irraq li anke ma' ftit ċaqliq din taf tintwielek. Hawnhekk ta' min jgħid li d-deheb tista' ssibu f'karati differenti. Dan jagħmel effett ukoll fir-riżultat ta' kemm id-deheb jigi jleqq. Il-folja tad-deheb titpoġġa fuq kuxin u tinqata' b'sikkina apposta. B'pinzell ċatt, b'xagħar twil u fin, wiehed itella' d-deheb u jpoġġih fuq id-disinn li jkun imxarrab bl-ilma. Qabel wiehed jillostra d-deheb b'ghodda apposta li jissejġu imbornituri, dan il-proċess irid jithalla jinxef. Il-perjodu li jithalla jinxef mhuwiex dejjem l-istess. Il-kundizzjoni tal-atmosfera u t-temperatura jilagħbu parti importanti f'dan il-proċess. Is-Sur Joe Micallef jgħid li kull arlogg għandu storja għalih. Jekk tagħmel għaxar arloggi, għalkemm il-proċess huwa dejjem l-istess, l-induratur jiltaqa' ma' problemi differenti li għalkemm jigu solvuti, il-mod kif tegħleb id-diffikultà partikolari huma differenti. Hawnhekk tgħallem hafna l-esperjenza.

Dan il-proċess, bhall-ohrajn, jiehu ftit fit-tul. Issa la x-xogħol tal-illustrar huwa lest, jibda



x-xogħol fuq l-aħhar irtokki li huwa ż-żebgħa madwar id-disinn. B'paċenzja u preċiżjoni, l-induratur jiżbogh madwar id-disinn bi pniezel irraq. Iż-żebgħa tingħata passati fini halli kemm jista' jkun l-induratur jelimina d-daqqiet tal-pinzell.

Issa li l-induratura fuq il-kaxxa tal-arlogg hija lesta, ikun imiss li tintrama l-magna mal-kwadrant fejn tkun saret il-pittura. Jintramaw ukoll il-biċċiet l-ohra kollha peress li kif semmejt fil-bidu l-arlogg jikkonsisti f'sitt partijiet.

Din is-sengħa antika tal-induratura qed terġa' tiehu xi ftit tar-ruħ għaliex sa ftit żmien ilu kienet qed tmajna xi ftit. Nixtieq ngħid grazzi kbira lis-Sur Joe Micallef għall-informazzjoni li għaddieli u għaliex bit-tagħlim tiegħu għadu qed iżomm hajja din is-sengħa hekk importanti u sabiha.

“Arlogg ahjar minnek
Ix-xemx ta’ kuljum:
Bil-lejl torqod maghna,
Bi nhar maghna tqum. (*Dun Karm Psaila*)

Referenzi :

Galea-Naudi Joseph, Micallef Dennis – *Guide to Maltese Furniture*; Orbit Ltd, 1993

Manduca John - *Antique Maltese Clocks*; Progress Co. Ltd, 1992- *The Maltese Clock* – **Patrick Formosa** pp. 36-42.

Psaila Dun Karm – *Poeziji migbura* ; Klabb Kotba Maltin, 1980.

Ritratti: *Stanley Cauchi*

Home Made Traditional Maltese Clock

Personalized design

Skultura, Ikoni,

Pittura u lostru bit-Tajjara

(Gilding course also available)


for Further Information

Contact: Joe Micallef

Tel: 2144 6600

Mob: 9980 2762

38, Carini Street, St. Venera



Fresh Fruit & Vegetables

George & Joseph Falzon Co. Ltd.,

Għal kull tip ta' ħaxix, frott u xitel.

5, Luqa Road, Qormi • Paola Market, Paola

Tel: 2144 6299, 2149 7413

Naċċettaw ordnijiet għar-Ristoranti